

ສຳລັບການອອກຂ່າວດ່ວນ

ເອກະສານແນະນຳໃນການຫຼຸດຜ່ອນຜົນກະທົບດ້ານສິ່ງແວດລ້ອມ ແລະ ການຄຸ້ມຄອງຄວາມສ່ຽງຈາກໂຄງການເຂື່ອນພະລັງງານໄຟຟ້ານ້ຳຕົກ ໄດ້ຮັບການປຶກສາຫາລືກັບຜູ້ມີສ່ວນຮ່ວມ

ນະຄອນຫຼວງວຽງຈັນ, 24 ມັງກອນ 2018 - ຜູ້ຕາງໜ້າຈາກບັນດາປະເທດແມ່ນ້ຳຂອງ ແລະ ນັກພັດທະນາ ຜູ້ປະກອບການ ແລະ ທີ່ປຶກສາດ້ານເຂື່ອນພະລັງງານໄຟຟ້ານ້ຳຕົກ ໄດ້ຈັດ ກອງປະຊຸມຂຶ້ນ ທີ່ ນະຄອນຫຼວງວຽງຈັນ ໃນອາທິດນີ້ ເພື່ອປຶກສາຫາລື ກ່ຽວກັບ ເອກະສານແນະນຳໃນການຫຼຸດຜ່ອນ ຜົນກະທົບດ້ານສິ່ງແວດລ້ອມ ແລະ ການຄຸ້ມຄອງຄວາມສ່ຽງ ທີ່ເກີດຈາກໂຄງການເຂື່ອນພະລັງງານ ໄຟຟ້ານ້ຳຕົກໃນຂົງເຂດອ່າງແມ່ນ້ຳຂອງຕອນລຸ່ມ (Lower Mekong Basin ຫຼື LMB).

ອົງປະກອບຫຼັກຂອງເອກະສານແນະນຳ ທີ່ໄດ້ນຳມາປຶກສາຫາລືໃນກອງປະຊຸມຄັ້ງນີ້ ປະກອບມີ ມາດຕະການໃນການຫຼຸດຜ່ອນຜົນກະທົບຕໍ່ລະບົບອຸທົກກະສາດ, ຄຸນນະພາບນ້ຳ, ສານຕະກອນ, ລະບົບນິເວດວິທະຍາຂອງສັດນ້ຳ ແລະ ປາ ກໍຄື ຄຸນລັກສະນະຂອງແມ່ນ້ຳເປັນຕົ້ນ.

ທ່ານ ຟາມ ຕວນ ພານ, ຜູ້ບໍລິຫານຄະນະກຳມາທິການແມ່ນ້ຳຂອງສາກົນໄດ້ກ່າວໄວ້ ໃນກອງປະຊຸມເປີດ ໂຄງການໃນວັນທີ 22 ມັງກອນ ທີ່ຈະປິດລົງມື້ອື່ນ ໄດ້ກ່າວໄວ້ວ່າ: “ເອກະສານແນະນຳເຫຼົ່ານີ້ຈະເປັນ ເຄື່ອງມືທີ່ມີຜົນປະໂຫຍດສູງຊ່ວຍ ປັບປຸງ ປະສິດທິຜົນຂອງຂະບວນການປະເມີນຜົນກະທົບຕໍ່ ສິ່ງແວດລ້ອມ, ປາ ແລະ ຊີວິດການເປັນຢູ່ຂອງປະຊາຊົນ.”

ອີງໃສ່ການສະເໜີທີ່ຄ້າຍຄືກັນຂອງບັນດານັກພັດທະນາເຂື່ອນພະລັງງານໄຟຟ້ານ້ຳຕົກໃນ ເດືອນສິງຫາປີກາຍນີ້ ທີ່ກອງປະຊຸມປຶກສາຫາລືກັບ ຜູ້ພັດທະນາເຂື່ອນພະລັງງານໄຟຟ້ານ້ຳຕົກ ແບບຍືນຍົງ ຄັ້ງທີ #4: ການເຈລະຈາກັບຜູ້ພັດທະນາ, ຈັດຂຶ້ນທີ່ ນະຄອນຫຼວງວຽງຈັນ, ທ່ານໄດ້ກ່າວຕໍ່ ວ່າ: “ການຄຸ້ມຄອງຮ່ວມໃນໂຄງການ ເຫຼົ່ານີ້ ຂອງບັນດາປະເທດສະມາຊິກແມ່ນມີຄວາມສຳຄັນ ຫຼາຍຍ້ອນ ມັນ ເຮັດໃຫ້ ການລົງທຶນແຫ່ງລັດ ມີປະສິດທິຜົນ ແລະ ນຳຜົນປະໂຫຍດສູງສຸດໃຫ້ແກ່ເຂດລຸ່ມແມ່ ນ້ຳຂອງ”.

ເອກະສານແນະນຳເຫຼົ່ານີ້ ເມື່ອໃຊ້ເປັນທາງການໃນທ້າຍເດືອນມີນາປີນີ້, ຈະສະໜອງມາດຕະການ, ການຈັດຕັ້ງປະຕິບັດທີ່ດີທີ່ສຸດ ແລະ ວິທີການ ຫຼຸດຜ່ອນຜົນກະທົບໃໝ່ໆທີ່ທັນສະພາບການ ເພື່ອໃຫ້ບັນລຸ ໄດ້ການພັດທະນາເຂື່ອນພະລັງງານໄຟຟ້ານ້ຳຕົກໃນ LMB.

ເອກະສານແນະນຳດັ່ງກ່າວຍັງຈະ ປະກອບສ່ວນເຂົ້າໃນການທົບທວນ ແລະ ການປັບປຸງ ຄູ່ມືການອອກແບບເບື້ອງຕົ້ນ ([Preliminary Design Guidance](#) - PDG) ທີ່ມີຢູ່ຂອງ ຄະນະກຳມະທິການ ສຳລັບເຂື່ອນພະລັງງານໄຟຟ້ານ້ຳຕົກຕາມລຳແມ່ນ້ຳຂອງໃນ LMB.

ຄາດວ່າ PDG ທີ່ປັບປຸງ ຈະຖືກຮັບຮອງໂດຍ ຄະນະກຳມະການຮ່ວມຂອງ ຄະນະກຳມະທິການແມ່ນ້ຳຂອງສາກົນ ໃນເດືອນສິງຫາທີ່ຈະມາເຖິງນີ້. ເມື່ອຖືກຮັບຮອງແລ້ວ, ເອກະສານດັ່ງກ່າວຈະເປັນບ່ອນອີງໃຫ້ບັນດາປະເທດສະມາຊິກຂອງຄະນະກຳມະທິການແມ່ນ້ຳຂອງສາກົນ ແລະ ບັນດານັກພັດທະນາ ກໍຄື ທີ່ປຶກສາ ຂອງເຂື່ອນພະລັງງານໄຟຟ້ານ້ຳຕົກໄດ້ເຂົ້າໃຈດີຂຶ້ນ ກ່ຽວກັບ ບັນຫາຕ່າງໆ ທີ່ ຄະນະກຳມະທິການແມ່ນ້ຳຂອງສາກົນຈະພິຈາລະນາ ໃນໄລຍະຂອງຂະບວນການປຶກສາຫາລືລ່ວງໜ້າ ພາຍໃຕ້ສັນຍາແມ່ນ້ຳຂອງ 1995.

ກອງປະຊຸມທີ່ຈັດຂຶ້ນປັນເວລາ ສີ່ມື້ ລວມມີ ວາລະການຝຶກອົບຮົມ ແລະ ປຶກສາຫາລື ເພື່ອໃຫ້ ຜູ້ເຂົ້າຮ່ວມໄດ້ມີໂອກາດສ້າງຄວາມເຂົ້າໃຈທີ່ດີຂຶ້ນຕໍ່ທາງເລືອກຕ່າງໆທີ່ລະບຸໄວ້ໃນເອກະສານແນະນຳ ເພື່ອຫຼຸດຜ່ອນຜົນກະທົບຕ່າງໆທີ່ເກີດຈາກບັນດາໂຄງການເຂື່ອນພະລັງງານໄຟຟ້ານ້ຳຕົກ. ໃນກອງປະຊຸມຄັ້ງນີ້, ຄມສ ຍັງໄດ້ແຈ້ງຕໍ່ບັນດານັກພັດທະນາເຂື່ອນໄຟຟ້າພະລັງງານນ້ຳ ແລະ ບັນດາທີ່ປຶກສາ ກ່ຽວກັບ ການນຳໃຊ້ ແລະ ຜົນປະໂຫຍດຈາກ PDG ແລະ ຍັງໄດ້ໃຫ້ຜູ້ເຂົ້າຮ່ວມປະກອບຄຳເຫັນຕໍ່ມາດຕະຖານການຈັດຕັ້ງປະຕິບັດຕາມຄວາມເໝາະສົມ ໃນການທົບທວນ ແລະ ປັບປຸງຂະບວນການຕ່າງໆ.

ໂດຍຜ່ານແຜນງານລິເລີ່ມການພັດທະນາເຂື່ອນໄຟຟ້າແບບຍືນຍົງ ຄະນະກຳມະທິການແມ່ນ້ຳຂອງສາກົນ ໄດ້ຈັດຕັ້ງປະຕິບັດ ‘ການສຶກສາ ກ່ຽວກັບ ການພັດທະນາຄູ່ມືສຳລັບການຫຼຸດຜ່ອນຜົນກະທົບດ້ານສິ່ງແວດລ້ອມຂອງການພັດທະນາເຂື່ອນພະລັງງານໄຟຟ້ານ້ຳຕົກ ແລະ ການຄຸ້ມຄອງຄວາມສ່ຽງໃນຂົງເຂດແມ່ນ້ຳຂອງຕອນລຸ່ມ ແລະ ສາຂາແມ່ນ້ຳຂອງ’ ຫຼື ເອີ້ນຫຍໍ້ ISH0306, ເພື່ອສ້າງຄູ່ມືໃນເດືອນມັງກອນ ປີ 2015. ການສຶກສາລວມມີ ສີ່ ໄລຍະ ແລະ ການທົບທວນ ກໍຄື ປັບປຸງຂະບວນການ ທີ່ມີບັນດານັກພັດທະນາ ແລະ ທີ່ປຶກສາດ້ານເຂື່ອນ ພະລັງງານໄຟຟ້ານ້ຳຕົກ ເປັນພາກສ່ວນຫຼັກ.

ໝາຍເຫດຈາກ ບັນນາທິການ:

PDG ແມ່ນກອບການປະເມີນຜົນທີ່ສ້າງຂຶ້ນໃນປີ 2009 ແລະ ສະໜອງມາດຕະຖານການຈັດຕັ້ງປະຕິບັດທີ່ໃໝ່ທັນສະພາບການ, ຫຼັກການອອກແບບ ແລະ ການດຳເນີນມາດຕະການຫຼຸດຜ່ອນຜົນກະທົບ ຕະຫຼອດເຖິງ ການຕິດຕາມ ແລະ ການຄຸ້ມຄອງການປັບຕົວຂອງ ໂຄງການພັດທະນາ ເຂື່ອນພະລັງງານໄຟຟ້ານ້ຳຕົກ. ມາຮອດປະຈຸບັນ ເອກະສານດັ່ງກ່າວກໍຍັງເປັນພື້ນຖານຂອງການນຳສົ່ງຢ່າງເປັນທາງການ ແລະ ການປະເມີນພາຍໃຕ້ ຂະບວນການແຈ້ງ, ການປຶກສາຫາລືລ່ວງໜ້າ ແລະ ຕົກ

ລົງ ຂອງເຂື່ອນຕາມລຳແມ່ນ້ຳຂອງສາມເຂື່ອນ, ລວມມີ ໂຄງການເຂື່ອນໄຟຟ້າພະລັງງານນ້ຳ
ໄຊຍະບູລີ, ດອນສາໂຮ່ງ ແລະ ປາກແບ່ງ. ຄມສ ກຳລັງທົບທວນ ແລະ ປັບປຸງເອກະສານດັ່ງກ່າວ.

ຄະນະກຳມາທິການແມ່ນ້ຳຂອງສາກົນ (ຄມສ) ແມ່ນອົງການລະຫວ່າງລັດຖະບານ ເພື່ອການສົນທະນາ
ແລະ ການຮ່ວມມືໃນຂົງເຂດແມ່ນ້ຳຂອງຕອນລຸ່ມ, ສ້າງຕັ້ງຂຶ້ນໃນປີ 1995
ຕາມສັນຍາແມ່ນ້ຳຂອງລະຫວ່າງ ປະເທດ ກຳປູເຈຍ, ສປປ ລາວ, ໄທ ແລະ ຫວຽດນາມ. ຄມສ
ເປັນເວທີການທູດກ່ຽວກັບນ້ຳ ແລະ ສູນຄວາມຮູ້ກ່ຽວກັບການຄຸ້ມຄອງຊັບພະຍາກອນນ້ຳ
ເພື່ອການພັດທະນາແບບຍືນຍົງໃນຂົງເຂດ.

-ຈົບຂ່າວ-

ຂໍ້ມູນເພີ່ມເຕີມ, ຕິດຕໍ່:

ທ່ານ ໄຊຟຸງກ ແມຮ

ອີເມວ: sopheak@mrcmekong.org

ໂທລະສັບ: +856-21-263263, ຕໍ. 4607

ມືຖື: +856-20-77779168